


Il-Pulptu tal-Insinj Kolleggjata u Bazilika tan-Nadur

Mons. Ġuzeppi Cauchi

Il-lista ta' artisti li pprogettaw jew hadmu opri fl-Insinj Kolleggjata u Bazilika tan-Nadur ma waqfitx la ma' Frangisku Saverju Sciortino, la ma' Pio Cellini, la ma' Lazzaro Pisani, u lanqas mal-mewt tal-Arcipriet Dun Martin Camilleri, imma mqanqlin mill-imhabba u d-dedikazzjoni tiegħu, l-Arciprieti kollha li ġew warajh, komplew il-holma tiegħu u ta' dawk l-artisti ta' qabel, li jagħmlu mill-knisja tan-Nadur Tempju Monumentali.

Ma' Sciortino, Pisani u Cellini, mhux ta' min ihalli barra lil Profs. Oscar Testa, li fis-snin 60, waqt li l-parroċċa kienet immexxija mill-Arcipriet Mons. Mikiel Portelli, ġie mqabbd biex jipprogetta pulptu tal-irham, tassew originali u mimli storja għall-Bazilika ta' San Pietru u San Pawl.



Abbozz tal-pulptu

hawn li ha diploma fl-Arti Sagra, Ritratti u Restawri. Ma' din id-diploma huwa akkwista wkoll żewġ diplomi oħra, dik tas-*Società d'Arti, Manifattura e Commercio di Malta* u tal-*British and Dominions School of Drawing* ta' Londra.

Fil-5 ta' Jannar 1937, ġewwa il-Bazilika ta' *San Martino al Monte*, l-E.T. Monsinjur Isqof Goffredo Zaccharini bierek iż-żwieġ ta' Oscar Testa ma' Mercedes d'Eltore, li kienet kuġina tal-Kardinal Eugenio Pacelli, li sentejn wara, fis-sena 1939, tela' fuq il-Katedra ta' San Pietru, bl-isem ta' Papa Piju XII. In-nannu ta' dan il-Papa kien iz-ziju tal-mara ta' Oscar, li fi tfulithom kienu jghixu f'*Via di Monte Giordano* f'Ruma.

Billi kompli jipperfezzjona fis-sengħa tiegħu, u billi martu kienet Rumana, il-parti l-kbira ta' hajtu, Oscar Testa għaddiha fiċ-ċentru ta' Ruma, f'*Via Mercuriana*, qrib *Santa*

Min kien Oscar Testa? Oscar twieled fil-Belt Valletta fl-10 ta' Lulju tas-sena 1909. Missieru Carmelo u ommu Assunta nee' Zammit. Hu kien wiehed fost hames ulied, erba' subien u tifla.

Sa minn ċkunitu, wera li kellu talent tal-arti go fih, u għalhekk ta' 19-il sena rnezzielu jirbah *scholarship* fl-*Accademia di Bella Arti di Roma*, fejn studja u tharreg fil-pittura. Kien

Maria Maggiore. Interessa hafna ruħu fil-Belt Eterna u fil-Vatikan, tant li l-istorja tagħhom kien jafha sew, u mhux darba tnejn, kien jagħmilha ta' gwida għall-Maltin li kienu jżuru din il-Belt.

Oscar, intgħazel biex jirrestawra kapolavuri tal-arti fil-Palazz tas-*Sagra Congregazione di Propogande Fide*. Bħala pittur, ikkontribwixxa artikli fuq l-istorja tal-arti, u kiteb fost l-oħrajn dwar artisti kbar Taljani, bħal Raffaello, Michelangelo, Leonardo da Vinci, Fra Angelico, Botticelli u oħrajn.

Meta l-Kardinal Franciż Eugenio Tessant, Dekan tal-Kunsill Sagru, għaraf il-ġenju tiegħu, permezz tal-Kardinal Celse Costantini, tah ċertifikat bħala membru tas-*Sagra Congregazione di Propogande Fide*, li kellha s-seda tagħha fi *Piazza di Spagna*, f'Ruma

Fis-sena 1939 hu beda jirrestawra l-kappella u diversi kwadri li jinsabu fil-Palazz Pontifiċju. Hadem ukoll f'*Palazzo Borghese*. Ix-xogħol li wettaq fuq l-affreski go dawn il-Palazzi matul is-snin 1930/1979, kien ta' sodisfazzjon kbir għalih, imma mhux inqas ta' sens ta' responsabilità enormi, meta wiehed jikkonsidra l-awturi ta' dawn il-pitturi mprezzabbli. Għal dan ix-xogħol importanti li hu wettaq ġie mogħti t-titlu ta' Kavallier ta' Kostantinu, Ordni Militari u Reliġjuż.

Barra dan x-xogħol, hu pitter diversi kwadri għal knejjes f'Ruma u Malta, kif ukoll għal djar privati. Ta' min isemmi kwadru ta' Santa Emilia għall-knisja tal-Birgu. Żewġ kwadri kbar għal fuq l-artal maġġur tal-knisja ta' *Vallepietra* fil-provincja ta' Ruma, u li jirrapreżentaw lil Kristu fl-Ort tal-Ġetsemani u l-Aħħar Ċena. Go *Rocco Canterano* pitter l-apside u t-titular tal-artal tal-Madonna tal-Karmnu. Il-kwadru tal-Madonna tat-Triq għal Kappella tal-Ġizwiti fin-Naxxar. Kwadru li għandu devozzjoni kbira.

F'*Gerano*, Belt qrib Ruma, il-Kunsill Komunali semma triq għalih, '*Via Oscar Testa*' – *Insigne Artista Maltese*, għax-xogħol kbir li wettaq fuq xewqa tal-Vatikan ġewwa il-knisja parrokkjali ta' din il-Belt. Il-pittura kollha tas-saqaf ta' din il-knisja, kif ukoll ta' knisja oħra ddedikata lil San Lawrenz, hija ta' Oscar Testa.

Fis-sena 1948, Testa kien mistieden f'*Oria* ġewwa *Bari*, biex ipitter u jirrestawra diversi kwadri fil-Palazz tal-Arcisqof. Wara dan ix-xogħol, huwa rritorna Malta, fejn pitter il-kwadru tal-kruċifissjoni tal-Addolorata, u diversi pitturi fil-knisja tas-Sacro Cuor ta' Tas-Sliema.

Fis-snin 1951/52, Testa tela' ġewwa Firenze, Belt magħrufa għall-arti kbira li fiha, fejn pitter kappella shiħa bil-kwadru titulari tagħha, li jirrapreżenta s-Sagra Familja. Minn hawn mar f'*Cesena* u *Cassia* biex pitter u restawra diversi pitturi ta' knejjes.

Ta' min isemmi x-xogħol kbir li wettaq fis-saqaf tal-

Kollegġjata ta' San Pawl Nawfragu tal-Belt Valletta, meta rrestawra l-pittura ta' Attilio Palombi, u li kienet lesta għaċ-ċelebrazzjonijiet kbar li saru ġewwa Malta, fid-dsatax il-mitt sena minn Nawfragju ta' Missierna San Pawl. F'dan ix-xogħol, li bla ebda dubju, hu ma setax ma jagħmilx hiltu kollha biex din l-opra tirnexxi, niftakkru li din kienet il-Parroċċa tiegħu. Fit-twettieq ta' dan ix-xogħol tatu daqqa t'id sewwa anke martu, is-Sinjura Mercedes, li kienet ukoll pittriċi.

Fis-sena 1961, Testa hadem fuq disinn għas-saqaf tal-Knisja Arċipretali ta' Hal Qormi, irrestawra l-apsida tal-kor, li hija xogħol ta' Giuseppe Cali u hadem fuq disinn għal pulptu tan-Nadur. Testa rrestawra l-apside tal-knisja ta' San Duminku u għamel id-disinn tal-bradella u l-pedestal għall-istess qaddis. Barra xogħlijiet oħra f'Ruma, insibu xogħlijiet tiegħu anke f'pajjiżi oħra bħal fl-Awstralja, f'Boston fl-Amerika u f'Addis Abeba.

Professur Testa miet hesrem f'daru ġewwa Ruma, fil-preżenza ta' martu u ommha li kellha 'l fuq minn mitt sena. Hu ġie midfun fil-qabar tal-familja ta' martu fiċ-ċimiterju qrib Ruma 'Il Verano', u fuq il-qabar tiegħu hemm skrizzjoni li tgħid:

PROFESSORE CAVALLIERE OSCAR TESTA
PITTORE MALTESE
(1909-1979)
CON LE SUE OPERE IN ITALIA
FECE ONORE ALLA SUA ISOLA

Kienet is-sena 1958, 'il fuq minn hamsin sena ilu, meta f'Ottubru ta' din is-sena thabbret il-mewt tal-Papa Piju XII ġewwa *Castel Gandolfo*, meta Oscar Testa kien nkarigat mill-Kapitlu tal-Kollegġjata tan-Nadur, biex jiddisinja l-abbozz tal-Pulptu li xtaq jkun opra tassew sabiħa, li tagħmel ġieh mhux biss lilu, imma b'mod speċjali lill-istess Kollegġjata.

Hawn ser nirriproduċu silta minn waħda mill-ittri tiegħu lill-Kapitlu; "*Jien nittama li fikom jibqa' lejja dik il-fiduċja li dejjem urejtuni. Malli jiena aċċettajt li nidhol għal din l-opra, jiena għamilt f'moħhi li nagħmel hilti kollha biex il-pulptu jkun opra awtentika ta' valor artistiku. Mhix sejra tkun opra sempliċement kummerċjali, kif hafna qegħdin jagħmlu minghajr l-ebda kriterju artistiku*".


L-abbozz tal-pulptu magħmul minn Oscar Testa, wasal fin-Nadur minn Ruma fil-festa tal-Imnarja tas-sena ta' wara (1959). Dan l-abbozz li sal-lum għadu merfugh fl-Awla Kapitulari, kien jikkonsisti f'għamla ta' urna ovali, bi tnax-il niċċa miksija b'mużajk tad-deheb, li ġo fihom tpoġġew it-tnax-il Appostlu tal-bronż. Din l-urna tpoġġiet fuq friegħi mejta ta' siġra li taħtha hemm jistkennu żewġ statwi ta' Adam u Eva, waqt li *d-dorsale* tiegħu hi mżejna b'purtiera tal-irham aħmar miżmuma minn żewġ anġli biex tispikka taħtha l-figura ta' Kristu Rxoxt rebbieħ fuq il-mewt u d-dnub, fil-mużajk tal-kultur. Iktar 'il quddiem infisser dan l-abbozz fid-dettal.

Tpoġġa għall-wiri u tant intgħoġob li waħda benefattriċi mill-parroċċa, Maria Debono offriet nofs l-ispiza tiegħu, is-somma ta' Lm2000. Il-kumpliment tal-ispiza li kienet ta' Lm4000 ingabret kollha mill-poplu Naduri. Ta' min jgħid li fl-istess

waqt nibtet fin-Nadur l-idea li l-knisja kollha tinkesa bl-irham, spiża enormi għal dawk is-snin, imma kienet possibli għax għall-knisja tiegħu, il-poplu Naduri dejjem kien ġeneruż tant li f'qasir żmien ingabret somma tassew fenomenali għal dak iż-żmien ta' madwar Lm15,000.

Gualtiero Luisi ġie fin-Nadur u flimkien ma' Oscar Testa u s-Sur Carmelo Tonna, wara li għamlu studju tal-pittura u l-knisja kollha, għażlu l-kuluri u kwalità tal-irham li bih kellha tinkesa l-knisja kollha. Hekk biex nagħti eżempju ta' dan, għall-pilastru maġġuri kollha, intgħażel *giallo di Siena*, għas-sekondi *rosa di Garda*, għall-pilastru l-oħra *pernice*, waqt li għall-fondijiet kollha tal-knisja, intgħażel *onici* mill-Marokk.

Billi dan il-pulptu ma setax ikollu taraġ minhabba l-appostolat li hemm madwar l-urna tiegħu, u li jagħmel lil dan il-pulptu differenti minn oħrajn, inqalghet kwistjoni u fl-istess hin problema, kif ser jithaffer taraġ għol-pilastru maġġuri li fuqu hemm mibnija l-koppla. Għalkemm uhud beżgħu għall-fatt li seta' jisfronda il-bini, dan ix-xogħol hadmu b'xejn Anġlu Camilleri *il-Bediq*.



Xogħol fuq il-pulptu

Dan il-pulptu li nhadem mid-ditta *Temistocle Sarte* ta' Pisa, mill-iskultur Gualtiero Luisi, wasal fin-Nadur flimkien ma' parti mill-irham li bih kellha tinkesa l-knisja kollha fis-16 ta' Lulju 1960, miegħu wasal ukoll l-iskultur flimkien ma' żewġ haddiema tal-istess fabbrika. Ix-xogħol ta' tqegħid tal-pulptu flimkien mal-pilastru li jinsab warajh, beda fil-11 ta' Novembru u ha sal-10 ta' Diċembru. Dan il-pulptu tassew artistiku li jikkonsisti fi tfit inqas minn għaxar tullennati irham flimkien mal-bronż tbierek mill-E.T. Mons. Ġużeppi Pace, Isqof Djoċesan, fit-18 ta' Diċembru 1960, u wara dik l-okkażjoni kellu jkun tifel l-ewwel li jippriedka minn fuqu, fil-priedka tal-lejl tal-Milied.

Meta wiehed jagħti daqqa t'għajn lejn dan il-pulptu, irid u ma jridx jistaqsi, x'għandha x'taqsam is-siġra tal-Eden b'Adam u Eva taħtha, u għaliex meta thares lejn aktar jagħtik dehra ta' monument milli ta' pulptu għaladarba lanqas fih taraġ bħal pulpti l'oħra li għandna naraw fil-knejjes tagħna?

Hawn tidher il-kapaċità tal-artist, għaliex meta pproġettah kif stqarr hu stess fl-ittra li kien bagħat lill-Kapitlu u li jiena semmejt iżjed 'il fuq, ma riedx jagħmel xi haġa sempliċement kummerċjali minghajr ebda kriterju artistiku. Fi kliem iehor ma xtaq ipoġġi sempliċement biċċa għamara fil-knisja li minn fuqha tiġi mxandra l-kelma t'Alla. Imma ried li waqt li

jipprovdì minn fejn din il-kelma tigi mxandra, dan il-pulptu jkun opra marbuta mal-istorja tas-Salvazzjoni.

U hawn ta' minn ifisser x'messaġġ jista' jwassal dan il-pulptu. Bhala bażi ghandna sigra bla weraq fiha, b'zewġ statwi ta' Adam u Eva li qeghdin jiġu ttentati mis-serp, li jirrapreżenta d-demonju tal-infern.

Is-Sigra bla weraq: tirrapreżenta s-sigra li Alla qal lill-bniedem, "*Mis-sigar kollha tal-ġnien tista tiekol, imma mis-sigra tat-tagħrif it-tajeb u l-ħażin, ma tikolx minnha, għax dak in-nhar li tiekol minnha żgur tmu!*" (Gen. 2 16 – 17). U ġaladarba kielu minnha, saret sigra bla hajja, għalhekk bla weraq. Kien id-dnub tas-supervja ta' Adam u Eva, l-ewlenin ġenituri tagħna, li minhabba fih daħal id-dnub fid-dinja, u mad-dnub, il-mewt li hi rrapreżentatha f'din is-sigra bla hajja, għax imneżza' mill-weraq.

Hawn naraw ukoll is-serp li jirrapreżenta lix-xitan, ittentatur, li mimli għira għall-bniedem, ittanta u qarraq lil Eva: "*U Alla qal lill-mara; 'x'inhu dan li għamilt?' U l-mara wiegħbet: 'Is-serp qarraq bija, u jien kilt. U l-Mulej qal lis-serp: 'Talli għamilt dan, mishut int fost il-bhejjem kollha u fost l-animalli selvaġġi, għal żaqqek titkaxkar, u t-trab tiekol il-jiem kollha ta' hajtek'*" (Gen.3. 13 -14).

Taht din is-sigra bla hajja, ghandna ukoll lil Adam u Eva, li sa dak il-hin tal-waqgħa kienu mhux biss igawdu hbiberija l-iktar intima mal-hallieq, imma ma kinux kapaci jagħrfu bejn it-tajeb u l-ħażin. "*U l-Mulej Alla sejjah lil Adam u staqsieh: 'Fejn int?' U dak wiegħeb: 'Smajt hossok fil-ġnien u bżajt għax jien għarwien, u nħbejt'. U staqsieh: 'Min qallek li int għarwien? Jaqaw kilt mis-sigra li jien ordnajtek li ma tikolx minnha'*" (Gen. 3. 9-11).

Tnax il-niċċa miksiġin b'mużajk tad-deheb, bi tnax-il Appostlu fihom, imqegħda fuq is-sigra; Dak in-nhar tal-waqgħa fid-dnub tan-nisel, barra l-kundanna lil Adam u Eva, Alla wiegħed is-salvazzjoni li kellha titwettaq minn Kristu, li bil-mewt tiegħu kellu jirrestawra l-ħsara li ġab fid-dinja dan id-dnub. "*U jien inqajjem mibegħda bejnek u bejn il-mara, bejn nislek u nisilha, u hu jishaqlek rasek u inti tattanlu għarqubu'*" (Gen. 16. 15).

Bil-Passjoni u l-Mewt tiegħu, Ġesù reġa' habbibna mal-Missier, imma billi kellu jerġa' lura fis-sema ried li l-bniedem ikollu għajnuna spiritwali fil-mixja tiegħu lejn is-sema. Għalhekk waqqaf il-knisja tiegħu fuq it-tnax-il appostlu li qabel tela' fis-sema tahom kmard: "*Morru fid-dinja kollha, xandru l-bxara t-tajba lill-holqien kollu'*" (Luqa 16.15).


Id-dorsale ta' dan il-pulptu; Hawn ghandna zewġ pilastru li fuqhom qed jistrieħ il-frontispizju bl-arma bi trerenju fuqu, miżmuma minn zewġ anġli, u fuq din l-arma hemm ktieb u fjamma. Kemm it-trerenju, kif ukoll l-ktieb u l-fjamma, huma simboli ta' San Pietru u San Pawl, il-Prinċipijiet tal-Appostli. Taht il-gwarniċun imbagħad hemm zewġ anġli oħra iżommu purtiera tal-irham aħmar, fuq figura ta' Kristu Rxoxt magħmul mill-mużajk.

Dan it-tron biex insehju hekk, mhux qiegħed hemm biss biex iżejjen il-parti ta' fuq tal-pulptu, imma barra dan għaliex jekk wieħed jinnota, il-parti t'isfel ta' dan il-mużajk hi biebl li

minnu jgħaddi l-predikatur, meta jitla' biex minn fuq il-pulptu jinseġ xi omelija jew paninġierku.

Min din l-ispjegazzjoni bibblika, wieħed jinnota kemm l-artist li ddisinja dan il-pulptu ried kif qal hu stess fl-ittra lill-Kapitlu tal-Kolleġġjata tan-Nadur, ċitata minni iżjed 'il fuq, li jagħmel pulptu tassew artistiku, u li jwassal messaġġ bibbliku.

Patri Raimondo Biagio Rakos O.F.M. Conv. Penitenzier Apostoliku għall-ilsien Ungeriz li meta kien jitqiegħed f'postu dan il-pulptu għamel vista fil-Kolleġġjata tan-Nadur, fil-ktieb tiegħu *Roma Patria di Tutti* (1972), u li fih irriproduċa diversi ritratti tal-Bażilika u l-Pulptu tan-Nadur jistqarr: "*A Nadur del pari ammiriamo il pulpito in costruzione precisamente nella chiesa Collegiata dei Ss. Pietro e Paolo. L'ha ideato il Prof. Testa. I protoparenti sottostanti all'*



Il-pulptu kif inhu llum

albero di rami troncati e tagliati, simboleggiano la vita originariamente sana ma poi rovinata; al lato del pulpito, i dodici Apostoli, in bronzo, sono i predicatori della rigenerata vita umana germogliata dal seme del Vangelo; ed infine, sulla porta di marmo intarsiato del pulpito stesso, la gloriosa persona di Cristo Risorto che supera e fa superare la morte eterna." (Roma Patria di Tutti, Pag.93).

Għalkemm il-pulptu m'għadx baqagħlu użu fil-knisja, għaliex fil-liturġija l-ġdida l-post minn fejn tithabbar il-Kelma t'Alla, hu l-ambone, f'dawn l-aħhar snin kien jintuża biss fil-festi titolari, dik sekondarja u fl-okkażjonijiet ta' xi *prima messa*, però kif ġie idejalizzat minn Professur Testa, dan il-pulptu jidher monument tal-kelma t'Alla u tal-istorja tas-Salvazzjoni fil-Bażilika ta' San Pietru u San Pawl.

Referenzi:

Maria Gambin. *Oscar Testa Pittur Malti 1909-1979*. Raimondo Biagio Rakos. *Roma Patria di Tutti*. Roma 1972. Alexander Bonnici. *In-Nadur* Vol II. 1988. Can Ġużeppi Cauchi. *Djarju Parrokkjali, Nadur, Vol.1*. Għaqda Bibblika. *Il-Bibbja*.